

## بِسْمِ اللّٰهِ الرَّحْمٰنِ الرَّحِیْمِ

سبطِ نبیؐ سے منزلِ مقصدِ قریب ہے ۱ آرام گاہِ جانِ محمدؐ قریب ہے  
 مولدِ تو دور رہ گیا مشہدِ قریب ہے جس جا لحد بنے گی وہ سرحدِ قریب ہے  
 جاتے ہیں آپ خُلق کی مشکل کشائی کو  
 آئی ہے کربلا سے اجلِ پیشوائی کو

ہے شورِ آمدِ آمدِ شاہِ فلکِ سریر ۲ فوجوں کی ہر طرف سے چلی آتی ہے بہیر  
 دعوت کے واسطے ہیں سنائیں لئے شریہ حضرت کی پیش کش کو کمائیں ہیں اور تیر  
 پانی پہ چوکیاں ستم آرا بٹھاتے ہیں  
 دریا کے گھاٹ برچھیوں سے روکے جاتے ہیں

شُفقے گئے ہیں شام کے حاکم کے جاہِ جا ۳ ہر پر گنے سے ہے طلبِ لشکرِ جفا  
 آکر اترتی جاتی ہیں فوجیں جدا جدا لیتا ہے جائزہ عمرِ سعد بے حیا  
 غل ہے کریں گے قتلِ جو زہرا کے ماہ کو  
 انعام میں ملے گا دو ماہہ سپاہ کو

تینیں سلاح خانے سے نکلی ہیں بیشمار ۴ ہے جا بہ جا درستی اسباب کارزار  
 ہوتے ہیں لیس تیروں کے دستے کئی ہزار خنجر ہوئے ہیں ذبح کو پیاسوں کے آبدار  
 نوکیں نکالی جاتی ہیں تیروں کی سان پر  
 پھل برچھیوں پہ چڑھتے ہیں، پرچم نشان پر

وہ سالک طریق ہدایت ہے شاد شاد ۵ ہے آرزو کہ جلد ملے گوہر مراد  
 بہتے ہیں اشک، جوش پہ ہے بحر اتحاد لب پر اسی کا ذکر ہے، دل میں اسی کی یاد  
 معشوق کے سوا کوئی پیش نظر نہیں  
 یہ شوق وصل ہے کہ کسی کی خبر نہیں

وہ گرمیوں کے دن وہ پہاڑوں کی راہ سخت ۶ پانی نہ منزلوں، نہ کہیں سایہ درخت  
 ڈوبے ہوئے پسینوں میں ہیں غازیوں کے رخت سنو لگئے ہیں رنگ جوانان نیک بخت  
 راکب عبائیں چاند سے چہروں پہ ڈالے ہیں  
 تونے ہوئے سمند زبانیں نکالے ہیں

چلتی ہے لوں، حرارت خورشید ہے دو چند ۷ مڑجھا گئے ہیں نخل، ہوا میں ہے یہ گزند  
 جھیلوں میں ہیں درند، درختوں پہ ہیں پرند ہے دھوپ میں رسول کا فرزند ارجمند  
 غربت میں بے کسی ہے شہہ دیں پناہ پر  
 سایہ ہے آفتاب کا زہرا کے ماہ پر

وہ دن ہیں جن دنوں نہیں کرتا کوئی سفر ۸ صحرا کے جانور بھی نہیں چھوڑتے ہیں گھر  
 رنج مسافرت میں ہیں سلطان بحر و بر لب برگ گل سے خشک ہیں، چہرہ عرق میں تر  
 آتی ہے خاک اڑ کے یمین و یسار سے  
 گیسوئے مشک بار اٹے ہیں غبار سے

اہل حرم ہیں محمل و ہودج میں بے قرار ۹ معصوم پانی مانگتے ہیں رو کے بار بار  
 باتو پکارتی ہیں کہ یا شاہ نامدار گرمی سے جاں بہ لب ہے مرا طفل شیر خوار  
 کیونکر یہ دکھ اٹھے چھ مہینے کی جان سے  
 گرمی ہے یا برستی ہے آگ آسمان سے

چلاتی ہے سکینہ کہ اچھے مرے چچا ۱۰ محمل میں گھٹ گئی مجھے گودی میں لودرا  
 بابا سے کہہ دو اب کہیں خیمہ کریں بپا ٹھنڈی ہوا میں لے کے چلو تم پہ میں فدا  
 سایہ کسی جگہ ہے، نہ چشمہ، نہ چاہ ہے  
 تم تو ہوا میں ہو مری حالت تباہ ہے

جب طے ہوئی وہ منزل آفت قریب شام ۱۱ اس روز ثعلبیہ میں شہ کا ہوا قیام  
 اکبر نے آن کر کیا پردے کا اہتمام ناقوں سے اترے آل نبی با صد احترام  
 ڈوبے ہوئے عرق میں سمھوں کے لباس تھے  
 دل زندہ گئے تھے، چاند سے چہرے اداس تھے

اترے رفیق خاص قریب خیام شاہ ۱۲ کچھ فاصلہ سے گرد فروکش ہوئی سپاہ  
 نکلا حرم سے حضرت خیر النساء کا ماہ کرسی پہ جلوہ گر ہوا وہ عرش بارگاہ  
 ہر نخل غیرت شجر طور ہو گیا  
 صحرا خدا کے نور سے معمور ہو گیا

اُس دن بہت اداس تھا زہرا کا یادگار ۱۳ زردی تھی رخ پہ، گیسوؤں پر راہ کا غبار  
 صحرا پہ گہہ نظر تھی، گہے سُوئے کوہسار کہتے تھے دیکھ دیکھ کے گردوں کو بار بار  
 کس کو نہ بے وطن کیا، کس پر جفا نہ کی  
 اے دہر تو نے آہ کسی سے وفا نہ کی

یہ کہہ کے رو رہے تھے شہِ دیں کہ ناگہاں ۱۴ ناقے پہ ایک شخص ہوا دُور سے عیاں  
عباسؑ سے یہ کہنے لگے شاہِ دو جہاں تم جلد اس عرب کو بلا لاؤ بھائی جاں  
تشویش ہے رسولِ خدا کے حبیب کو  
کچھ پوچھنا ہے اس سے حسینِ غریب کو

جلدی چلے یہ سنتے ہی حکمِ شہِ انام ۱۵ پاس اُس کے جا کے آپ نے کی سبقتِ سلام  
ناقہ بٹھا کے کود پڑا تب وہ نیک نام عباسِ نامور نے یہ اس سے کیا کلام  
آیا ہے تو جدھر سے اُدھر ہم بھی جاتے ہیں  
اے شخص جلد چل تجھے آقا بلا تے ہیں

دیکھا جو رعب و دبدبہ و شوکت و جلال ۱۶ دستِ ادب کو جوڑ کے اس نے کیا سوال  
ہے کون شخص آپ کا آقائے خوش خصال عباسؑ نے کہا کہ رسولِ خدا کا لال  
نورِ نگاہِ فاتحِ بدر و خنین ہے  
آقا کا میرے اسمِ مبارک حسینؑ ہے

یہ اُن کے اشک آنکھوں سے اُس شخص نے بہائے ۱۷ چھاتی پہ ہاتھ مار کے بولا کہ ہائے ہائے  
کیوں اس طرف کو سیدِ والا وطن سے آئے آفت سے نورِ چشمِ علیؑ کو خدا بچائے  
سب اہلِ شر ہیں، کو فیوں کو ان سے بیر ہے  
پھر جائیں آپ جانبِ یثرب تو خیر ہے

گھبرا گئے یہ سنتے ہی عباسؑ باوفا ۱۸ فرمایا اے عرب ترے رونے کی وجہ کیا  
مسلمؑ نے بھی یہ حال تو خط میں نہیں لکھا اُس نے کہا کہ اور ہے کچھ واں کا ماجرا  
سب شہر پھر گیا ہے شہِ خاص و عام سے  
کہنا ہے جو کہوں گا مُفصّل امامؑ سے

پہنچا وہ جب قریب شہنشاہ سر فراز ۱۹ تسلیم کر کے پاؤں پہ رکھا سر نیاز  
ہاتھ اُس کالے کے ہاتھ میں اٹھے شہِ حجاز بولا کنارے جا کے وہ اُمت کا کار ساز  
گر نیک ہو سفر تو وسیلہ ظفر کا ہے  
آنا ہوا کدھر سے ، ارادہ کدھر کا ہے

کی عرض اُس نے اے پسر سید البشر ۲۰ کونے کے شہر شوم سے آتا ہوں میں ادھر  
فرمایا شہ نے ہے تجھے مسلم کی کچھ خبر رونے لگا وہ مردِ مسافر جھکا کے سر  
شہ بولے وجہ کیا جو ترا حال غیر ہے  
جلدی بتا کہ میرے مسافر کی خیر ہے

گھبرا کے حال پوچھتے تھے شاہِ نامدار ۲۱ گر گر کے وہ قدم پہ یہ کہتا تھا بار بار  
پھر چلے اب وطن کے طرف بہر کردگار کونے میں سب ہیں عہد شکن اور ستم شعار  
آلِ رسولِ پاک پہ کیا کیا جفا نہ کی  
یہ ہیں وہی جنھوں نے علی سے وفا نہ کی

ہاتھوں کو جوڑتا ہوں میں شاہانہ جائے ۲۲ بہر علی و احمد و زہرا نہ جائے  
اُس جا دغا ہے سیدِ والا، نہ جائے آقا نہ جائے، مرے مولا نہ جائے  
کیا دُور ہے جو آ کے عدو سدا راہ ہوں  
ایسا نہ ہو کہ آلِ محمد تباہ ہوں

بچوں پہ رحم کیجیے یا شاہِ انس و جان ۲۳ پہنچے نہ ان گلوں کو کہیں صدمہ خزاں  
بچھڑے نہ اس ضعیفی میں اکبر سا نوجوان رگھے خدا جہاں میں ید اللہ کا نشان  
پھولا پھولا رسولِ خدا کا چمن رہے  
روشن سدا چراغِ مزارِ حسن رہے

یہ فکر ہے جو آپ کو لکھے ہیں سب نے خط ۲۴ مطلب یہ ہے کہ یاں تک آویں کسی نمط  
مضمون بھی سب غلط ہیں، عبارت بھی سب غلط یہ خط نہیں ہیں، قتل کی تدبیر ہے فقط  
حاکم کا مدعا ہے کہ ظلم و ستم کروں  
گر جھوٹ ہو تو ہاتھوں کو اپنے قلم کروں

کوفی تمام مایہ جَوْر و فساد ہیں ۲۵ مفسد ہیں، بد طریق ہیں، بد اعتقاد ہیں  
تربت میں فاطمہ کے رُلانے پہ شاد ہیں تیغیں ادھر ہیں، دل سُوئے ابن زیاد ہیں  
بے ہمتوں نے کون سا وعدہ وفا کیا  
کیوں کر کہوں کہ مسلم بیکس سے کیا کیا

پھر بولا سر کو پیٹ کے با صد غم و محن ۲۶ آقا ہوا شہید وہ مظلوم بے وطن  
نیزے پہ سر ہے، جسم ہے بے گور و بے کفن اور اب تک بندھی ہوئے ہے پاؤں میں رسن  
تربت نہیں نصیب تنِ پاش پاش کو  
گلیوں میں لوگ کھینچتے پھرتے ہیں لاش کو

باقی جو تھا حضور کا غم خوار و خیر خواہ ۲۷ مسلم نے لی تھی گھر میں اُسی دوست کے پناہ  
کوڑے لگے پہ منہ سے نہ کی اُس جری نے آہ مسلم کے ساتھ وہ بھی ہوا قتل بے گناہ  
صادق جو تھے وفا میں تو کامل تھے عشق میں  
دونوں کے سر روانہ ہوئے ہیں دمشق میں

شہ نے سنا عرب سے جو یہ سارا ماجرا ۲۸ فرمایا بازگشت ہے سب کی سوئے خدا  
جو مسلم غریب پہ ہونا تھا ہو چکا باقی ہے کچھ جو ظلم وہ اب ہم پہ ہوئے گا  
خواہانِ مرگ سبط رسالت مآب ہے  
اُن کا جہاں سے کوچ، مرا پاتراب ہے

یہ بات کہہ کے رونے لگے شاہِ نامدار ۲۹ واُمسِلِما! کہا کئی باری بہ حالِ زار  
 فرماتے تھے کہ ہائے مرے یارِ غم گُسار بھائی حُسینؑ تیری غریبی پہ ہو نثار  
 میں جانتا تھا اب مرے لینے کو آؤ گے  
 اس کی خبر نہ تھی کہ ہمیں چھوڑ جاؤ گے

دوڑے ہوئے جب آئے تم اس شہر کے قریب ۳۰ مارے گئے وہاں کوئی جس جا نہ تھا حبیب  
 پردیس میں لحد بھی نہ تم کو ہوئی نصیب کیسا سفر تھا ہائے مرے قاصدِ غریب  
 تکتے تھے مجھ کو یاس سے منہ پھیر پھیر کے  
 کونے میں لے گئی تھی اجل تم کو گھیر کے

کوفی بدی کریں گے یہ مجھ کو نہ تھی خبر ۳۱ شرمندہ ہے حُسینؑ تمہیں پہلے بھیج کر  
 در پیش ہے ہمیں بھی اسی طرح کا سفر اب ہم بھی آن پہنچے ہیں واں، تم گئے جدھر  
 رُتے بڑے ہیں کُشتہٗ اوّل کے واسطے  
 سبقت تو ہے ضرور ہراول کے واسطے

اتنے میں روتے روتے جو کچھ آگیا خیال ۳۲ مسلم کے دونوں بیٹوں کا پوچھا عرب سے حال  
 اس نے کہا کہ کیا کہوں اے شاہِ خوشِ خصال حارث کے ہاتھ آگئے وہ دونوں نونہال  
 بے رحم نے یتیموں پہ کیا کیا ستم کئے  
 بازو بندھے تھے دونوں کے جب سر قلم کئے

آتا تھا شہرِ کوفہ سے جس دم میں نوحہ گر ۳۳ حاکم کے آگے جاتے تھے وہ چھوٹے چھوٹے سر  
 آنکھیں کھلی تھیں چاند سے چہرے تھے خوں میں تر رُخ پر پڑی لٹکتی تھیں زلفیں ادھر ادھر  
 ماتھوں سے آشکارا نشانِ سجد تھے  
 بے رحم کے طمانچوں سے عارضِ کبود تھے

فریاد کر کے کہنے لگے سرورِ عرب ۳۴ خاموش رہ کہ صبر کی طاقت نہیں ہے اب  
بندوں کا اختیار ہے کیا، جو رضائے رب دونوں یتیم بھی نہ بچے اُس کے، ہے غضب  
معلوم تھا کسے کہ تباہی یہ آئے گی  
ماں اُن کی جب سُنے گی تو کیا خاک اُڑائے گی

رورو کے پوچھا بچوں کی قبروں کا جب پتہ ۳۵ وہ شخص دونوں ہاتھوں سے سر پیٹنے لگا  
کی عرض کچھ نہ پوچھئے اے ابنِ مُرضی تجھیز کیسی، قبر گُجا اور کفن گُجا  
یوں دفن کم ہوا ہے کوئی کائنات میں  
خندق میں لاش باپ کی، بیٹے فرات میں

یہ سُن کے اٹھ کھڑے ہوئے حضرت بہ چشمِ نم ۳۶ کہنے لگا وہ مردِ عرب چوم کر قدم  
اب کس طرف کا قصد ہے اے سرورِ اُمم شہ نے کہا کہ جائیں گے مقتل پہ اپنے ہم  
منہ کو سنان و تیغ سے موڑا نہ جائے گا  
مجھ سے خدا کی راہ کو چھوڑا نہ جائے گا

رخصت ہوا وہ مردِ مسافر بصدِ فغاں ۳۷ نہوڑائے سر کو گھر میں گئے شاہِ دو جہاں  
آنکھوں سے اشکِ ریشِ مبارک پہ تھے روں حضرت کو روتے دیکھ کے گھبرائیں بی بیایاں  
صدے سے رنگِ باٹوئے بیکس کا فق ہوا  
زینبؑ زمیں پہ اُٹھ کے گری، یہ قلق ہوا

کلثومؑ سر کو پیٹ کے آئی بہن کے پاس ۳۸ قاسمؑ کی والدہ میں نہ مطلق رہے حواس  
تکتی تھی منہ کو شہ کے سکینہؑ بہ چشمِ یاس سب سے زیادہ زوجہٴ مسلم کو تھا ہراس  
خیمے سے صحن تک جو گئی جا بجا گری  
چہرے سے رنگ اُڑ گیا، سر سے ردا گری



رونے سے شہ کے، ہوش کسی کے نہ تھے بجا ۳۹ سینوں میں دل دھڑکنے سے لرزاں تھے دست و پا  
کہتی تھی رو کے زوجہ عباس باوفا باہر سے یاں انھیں تو بلائے کوئی ذرا  
پوچھو تو حال کیوں شہ والا کا غیر ہے  
کیا ہو گیا وطن میں تو لوگوں کی خیر ہے

کبریٰ پکارتی تھی کہ صغریٰ کی خیر ہو ۴۰ یارب مریض بیکس و تنہا کی خیر ہو  
مسلم کی بیٹی کہتی تھی بابا کی خیر ہو غربت میں قاصد شہ والا کی خیر ہو  
ہے ہے وطن سے آن کے وہ لٹ گئے نہ ہوں  
بھائی مرے پدر سے کہیں چھٹ گئے نہ ہوں

کہتی کبھی سکینہ سے رو کر وہ بے قرار ۴۱ ہے دل میں شہ کے سب سے زیادہ تمہارا پیار  
وجہ بکا تو پوچھو بہن تم پہ میں نثار حضرت مجھی کو دیکھ کہ روتے ہیں بار بار  
پڑتا ہے دل میں شک مری چھاتی دھڑکتی ہے  
رہ رہ کے غم کی آگ جگر میں بھڑکتی ہے

اتنے میں بڑھ کے شاہ سے زینب نے یہ کہا ۴۲ بھیا مجھے بتاؤ تو رونے کی وجہ کیا  
فرمایا شاہ نے کہ بہن قہر ہو گیا بیٹوں سمیت قتل ہوا ابن عم مرا  
مسلم سے کو فیوں نے بڑی بے وفائی کی  
گاڑی نہ لاش بھی مرے مظلوم بھائی کی

پیٹو کہ رانڈ ہو گئی عباس کی بہن ۴۳ رنڈ سالہ اس کو دو کہ نہ اُس کو ملا کفن  
مارا گیا مرے لئے ہے ہے وہ صف شکن اب ہم نہ پھر کے جائیں گے ہم سے چھٹا وطن  
آپہنچی فصل فاطمہ کے خاک اڑانے کی  
زینب یہ ابتدا ہے مرے مارے جانے کی

سمجھو تم اس خبر کو مرے قتل کی خبر ۴۴ باٹونے ساتھ زوجہٴ مسلم کے کھولا سر  
پُرسے کو آئی زوجہٴ عباس نامور بیکس تھا وہ، شریکِ عزا ہو تمام گھر  
رنڈ سالہ بی بیاں اُسے جس دم پہنائیں گی  
اماں نکل کے قبر سے پُرسے کو آئیں گی

کہہ دو سکینہٴ دخترِ مسلم کے پاس جائے ۴۵ چھاتی کو جب وہ پیٹے تو یہ سر پہ خاک اُٹائے  
کبریٰ برابر اُس کے، زمیں پر پچھاڑیں کھائے باپ اُس کا مر گیا ہے، گلے سے اُسے لگائے  
ہم بھی خدا کی راہ میں اب قتل ہوئیں گے  
اک دن اسی طرح ہمیں سب مل کے روئیں گے

یہ سن کے چھاتیوں کو لگے پیٹنے حرم ۴۶ چلائی رو کے زوجہٴ مسلم کہ ہے ستم  
مارا گیا سفر میں غلامِ شہِ زمن فریاد ہے کہ رانڈ ہوئی میں اسیرِ غم  
صدے اجل کے تین دموں پر گزر گئے  
وارث بھی مر گئے، مرے بچے بھی مر گئے

غل سُن کے آئے خیمے میں عباس نامور ۴۷ دیکھا بہن تڑپتی ہے سر ننگے خاک پر  
دل غم سے ٹکڑے ہو گیا روئے جھکا کے سر بولے قریب آ کے خدا پر کرو نظر  
سمجھیں گے اُن سے، قاتلِ مسلم نظر میں ہیں  
پیٹو نہ سر کو، سیدِ والا سفر میں ہیں

وابستہ جس کے دم سے ہو، اُس کا رہے خیال ۴۸ لازم نہیں تمہیں کہ بھرے گھر میں کھولو بال  
ہم سب غلام جن کے ہیں، دیکھو تو اُن کا حال مانگو دعا جہاں میں رہے فاطمہ کا لال  
لازم ہے تم کو صبر، کہ دنیا میں نام ہو  
اُس کا زہے شرف کہ نثارِ امام ہو

مسلم ہوئے ہر اولِ فوج شہِ انام ۴۹ دنیا میں تا قیامِ قیامت رہے گا نام  
کیا نیک کو بیچ تھا کہ ہوا خلد میں مقامِ مخرومہ جہاں انھیں روئیں گی صبح و شام  
ماں سے سوا شفیق ہیں اور حق شناس ہیں  
بچے تمہارے فاطمہ زہرا کے پاس ہیں

شوہر تمہارا صاحبِ عزت تھا اے بہن ۵۰ حُلّے ملے بہشت میں، پایا نہ گر کفن  
زخموں کے بدلے ہاتھ لگا خلد کا چمن ہمسایہ رسولِ ملا، گو چھٹا وطن  
راضی علی ہوں، شاد خدا کا حبیب ہو  
مانگو دعا کہ ہم کو یہ دولت نصیب ہو

مسلم کا خون جو راہِ خدا میں ہوا سبیل ۵۱ پہنچا کنارِ کوثر و تسلیم و سلسبیل  
تائیدِ ذوالجلال سے رتبہ ہوا جلیل عاقل کمال تھا پسرِ حضرتِ عقیل  
سمجھو نہ یہ سفر کی تباہی میں مر گیا  
زندہ ہے وہ جو راہِ الہی میں مر گیا

سمجھاتے تھے بہن کو یہ عباسِ نامور ۵۲ روتے تھے سر جھکائے ہوئے شاہِ بحر و بر  
مسلم کو یاد کر کے حرم پیٹتے تھے سر بیٹی پکارتی تھی کہ ہے ہے مرے پدر  
تم بن ہماری زیست کی صورت بگڑ گئی  
بیٹوں کو ساتھ لے گئے، بیٹی بچھڑ گئی

شورو بکا ذرا نہ ہوا کم تمام رات ۵۳ سویا نہ کوئی خیمے میں اک دم تمام رات  
تڑپا کئے امامِ دو عالم تمام رات گھر میں رہا حسین کے ماتم تمام رات  
بس اے انیس اب نہیں لکھنے کی تاب ہے  
اس آتشِ الم سے کلیجہ کباب ہے